

Ийса Масихтың тууылыуы

1 Сол күнлери Рим патшасы Август, пүткіл Рим патшалығының тұрғынлары дизимнен өтиуі тийис деген, пәрман шығарды. 2 Бул биринши дизимнен өтиу, Кирина Сирияға хәкимлик қылған заманда болды. 3 Хәр бир адам дизимнен өтиу ушын, өз қаласына барды. 4 Юсуп те Галиладағы Насыра қаласынан жолға шығып, Яхудиядағы Бейтлехем деп аталған Дауыттың қаласына келди. Себеби ол, Дауыттың урпағынан еди. 5 Дизимнен өтиу ушын, оның менен бирге қалыңлығы болған, хәмледар Мәриям да барды. 6 Олар сол жерде болғанда, Мәриямның айы-күни толып, 7 туңғыш Улын тууды. Оны кундақтап, бир ақырға жатқызды, себеби мийманханада оларға орын жоқ еди. 8 Сол этирапта шопанлар болып, олар түнде өз падасын далада қарауыллайтуғын еди. 9 Тосаттан олардың алдында Жаратқан Ийемиздің бир периштеси пайда болып, Ийемиздің салтанаты оларға нурын төкти. Олар қатты қорқып кетти. 10 Периште оларға: «Қорықпаңдар! Мен сизлерге, хәмме адамларды шексиз қууандыратуғын хош хабар жәриялайман. 11 Бүгин Дауыттың қаласында, сизлер ушын Қутқарыушы тууылды. Ол — Ийемиз Масих. 12 Сизлер ушын оның белгиси мынадай: сизлер ақырда кундақтаулы жатырған Нәрестени табасызлар», — деди. 13 Бирден периштениң қасында, аспандағы периштелердің үлкен топары пайда болып, Қудайды алғыслап: 14 «Аспанда Қудай алғыслансын, жердеги Қудайға унайтуғын адамларға тынышлық болсын!» - деди. 15 Периштелер аспанға көтерилгеннен соң, шопанлар бир-бирине: «Жүриңдер, Бейтлехемге барайық. Жаратқан Ийемиз бизлерге билдирген, сол жүз берген уақыяны көрейик» - дести. 16 Олар асығыслық пенен келип, Мәриям менен Юсупты хәм ақырда жатырған Нәрестени тапты. 17 Оны көрип, периштелерден Нәресте хаққында еситкенлерин айтып берди. 18 Буны еситкен адамлардың хәммеси, шопанлардың сөзлерине таң қалысты. 19 Ал Мәриям болса, бул сөзлерди жүрегінде сақтап, ойлап жүрди. 20 Шопанлар өзлерине айтылғанлардың хәммесин еситип-көргенлери

ушын, Қудайды алғыслап, мақтаў айтып, қайтып кетти.